

मुख्य समाचार

1. घाटशिला विधानसभा उपचुनाव में सरगर्मी हुई तेज, पूर्व मुख्यमंत्री चंपाई सोरेन ने झामुमो पर साधा निशाना, कहा- क्षेत्र में विकास कार्य ठप, महागठबंधन प्रत्याशी के समर्थन में उतरी कांग्रेस।
2. स्वच्छता सर्वेक्षण 2025 को लेकर रांची नगर निगम ने रांची को सर्वश्रेष्ठ साफ सुथरे शहर की श्रेणी में शामिल कराने को लेकर शहर वासियों से योगदान का किया आह्वान।
3. इसरो आज शाम देश के सबसे भारी संचार उपग्रह सीएमएस-03 का करेगा प्रक्षेपण।
4. झारखंड हाई कोर्ट के अधिवक्ता प्रशांत कुमार सिंह को डिप्टी सॉलिसिटर जनरल किया गया नियुक्त, केंद्रीय कानून एवं न्याय मंत्रालय के विधिक कार्य विभाग ने जारी की अधिसूचना।
5. आईसीसी महिला एकदिवसीय क्रिकेट विश्व कप के फाइनल में आज भारत का मुकाबला दक्षिण अफ्रीका से दोपहर तीन बजे से, आकाशवाणी से होगा मैच का सीधा प्रसारण।

\*\*\*\*\*

घाटशिला उपचुनाव को लेकर सभी राजनीतिक दलों ने अपनी पूरी ताकत झोंक दी है। प्रचार अभियान के दौरान पूर्व मुख्यमंत्री चंपाई सोरेन ने कहा कि घाटशिला विधानसभा क्षेत्र में पिछले 6 साल से विकास ठप है।

\*\*\*\*\*

इधर, प्रदेश कांग्रेस कमेटी घाटशिला विधानसभा उपचुनाव में महागठबंधन के प्रत्याशी सोमेश सोरेन के समर्थन में उतर गयी है। घाटशिला में पार्टी पदाधिकारियों और वरिष्ठ नेताओं ने उच्चस्तरीय बैठक कर रणनीति बनायी है। प्रदेश अध्यक्ष केशव महतो ने कहा है कि राष्ट्रीय अध्यक्ष मल्लिकार्जुन खरगे, कांग्रेस नेता राहुल गांधी, सोनिया गांधी ने गठबंधन प्रत्याशी सोमेश चंद्र सोरेन को जिताने का फैसला किया है।

\*\*\*\*\*

रांची नगर निगम की ओर से स्वच्छता सर्वेक्षण-2025 को लेकर कवायद शुरू कर दी गई है। रांची को इस बार सर्वश्रेष्ठ साफ-सुथरे शहर की श्रेणी में शामिल कराने को लेकर शहरवासियों से योगदान का आह्वान किया गया है। इस दौरान यह भी निर्णय लिया गया कि निगम क्षेत्र के सभी 53 वार्ड में अब कूड़ा फैलाने वालों का चालान कटेगा। इस क्रम में सड़कों के किनारे कूड़ा फेंकने और निर्माण सामग्री इकट्ठा करने, जलाशय में ठोस और तरल अपशिष्ट डालने और नाली में कचरा फेंकने वालों पर नियम के अनुसार कड़ी कार्रवाई होगी।

\*\*\*\*\*

भारतीय अंतरिक्ष अनुसंधान संगठन-इसरो आज शाम 5 बजकर 26 मिनट पर देश के सबसे भारी संचार उपग्रह सीएमएस-03 का प्रक्षेपण करेगा। यह प्रक्षेपण आंध्र प्रदेश के श्रीहरिकोटा स्थित सतीश धवन अंतरिक्ष केंद्र से किया जाएगा।

\*\*\*\*\*

झारखंड हाई कोर्ट के अधिवक्ता प्रशांत कुमार सिंह को डिप्टी सॉलिसिटर जनरल नियुक्त किया गया है। केंद्रीय कानून एवं न्याय मंत्रालय के विधिक कार्य विभाग ने इसकी अधिसूचना जारी कर दी है। नियुक्ति से संबंधित जारी आदेश में कहा गया है कि प्रशांत कुमार सिंह तीन वर्ष के लिए झारखंड हाईकोर्ट में डीएसजीआई होंगे। वह केंद्र सरकार के मामलों का पक्ष हाईकोर्ट में रखेंगे। उनकी नियुक्ति एक नवंबर, 2025 से प्रभावी होगी।

\*\*\*\*\*

प्रधानमंत्री नरेन्द्र मोदी कल नई दिल्ली में उभरते विज्ञान और प्रौद्योगिकी नवाचार सम्मेलन-ई.एस.टी.आई.सी-2025 का उद्घाटन करेंगे। इस अवसर पर, प्रधानमंत्री देश में अनुसंधान और विकास-आरएंडडी पारिस्थितिकी तंत्र को बढ़ावा देने के लिए 1 लाख करोड़ रुपये के अनुसंधान, विकास और नवाचार योजना कोष का भी शुभारंभ करेंगे।

\*\*\*\*\*

घाटशिला उपचुनाव में भाजपा प्रत्याशी बाबूलाल सोरेन का एआई से फेक फोटो-वीडियो बना कर सोशल मीडिया पर पोस्ट करने वालों के खिलाफ चुनाव आयोग के निर्देश पर घाटशिला थाने में प्राथमिकी दर्ज की गयी है। इस संबंध में बाबूलाल सोरेन के निर्वाचन अभिकर्ता दीपक कुमार महतो ने घाटशिला के निर्वाची पदाधिकारी से शिकायत की थी।

\*\*\*\*\*

रांची के सर्राफा बाजार में आज 22 कैरेट सोने का भाव एक लाख 11 हजार रुपये प्रति दस ग्राम है जबकि चांदी की कीमत एक लाख 54 हजार रुपये प्रति किलो है।

\*\*\*\*\*

देवघर जिले के मधुपुर स्थित पंजाब नेशनल बैंक शाखा द्वारा शहीद नीरज चौधरी के पिता अनिल चौधरी को पीएनबी रक्षक योजना के तहत 1 करोड़ रुपये का चेक प्रदान किया गया।

\*\*\*\*\*

देवघर एम्स के नये निदेशक के रूप में कर्नाटक के केएलइ एकेडमी ऑफ हायर एजुकेशन एंड रिसर्च, बेलगावी के कुलपति डॉ नितिन गंगाने ने पदभार ग्रहण किया। डॉ गंगाने ने कहा कि देश के अन्य नये एम्स की तुलना में देवघर एम्स की आधारभूत संरचना बेहतर है। यहां का कैंपस भी बड़ा है।

\*\*\*\*\*

रांची में गुरुनानक जयंती के अवसर पर कल गुरुनानक सतसंग शोभायात्रा निकाली जाएगी। इसको लेकर शहर की ट्रैफिक व्यवस्था में बदलाव किया गया है। ट्रैफिक एसपी राकेश सिंह की ओर से जारी आदेश के अनुसार शहर में कल सुबह आठ से रात्रि 12 बजे तक भारी वाहनों का प्रवेश बंद रहेगा। साथ ही दोपहर तीन से रात 12 बजे तक मेन रोड में छोटे मालवाहक समेत सभी प्रकार के वाहनों का प्रवेश वर्जित किया गया है।

\*\*\*\*\*

जमशेदपुर के एमजीएम मेडिकल कॉलेज अस्पताल में अब मरीजों की सुविधा और सुरक्षा के लिए आधुनिक तकनीक का सहारा लिया जाएगा।

\*\*\*\*\*

राज्य में तूफान मोंथा का असर कम हो गया है। मौसम विभाग के अनुसार आज मौसम साफ रहने की संभावना है। 7 नवंबर तक मौसम साफ रहेगा। वहीं अगले 5 दिनों में न्यूनतम तापमान में 3 से 5 डिग्री सेल्सियस तक गिरावट आने की संभावना जताई गई है।

इधर, दुमका जिले में रूक-रूककर बारिश हो रही है। इससे आलू, संरसों, चना, मटर और मिर्च की खेती को नुकसान पहुंचा है।

\*\*\*\*\*

जमशेदपुर में तीसरी पूर्वी क्षेत्रीय ब्लाइंड फुटबॉल चैंपियनशिप 2025 का आयोजन जेआरडी टाटा स्पोर्ट्स कॉम्प्लेक्स, में किया जा रहा है। प्रतियोगिता के आयोजक राजकुमार ने बताया कि इस तीन दिवसीय चैंपियनशिप में पूर्वी भारत के विभिन्न राज्यों की पुरुषों की 8 टीमों तथा महिलाओं की 7 टीमों भाग ले रही हैं।

\*\*\*\*\*

आईसीसी महिला क्रिकेट विश्व कप के फाइनल में आज भारत का मुकाबा दक्षिण अफ्रीका से होगा। मैच नवी मुंबई के डी वाई पाटिल स्टेडियम में दोपहर बाद तीन बजे शुरू होगा।

दोनों टीमों अभी तक विश्वकप खिताब नहीं जीत सकी हैं। भारतीय टीम तीसरी बार विश्वकप का फाइनल खेलेगी। दक्षिण अफ्रीका का यह पहला विश्वकप फाइनल है। आकाशवाणी से मैच का सीधा प्रसारण होगा।

\*\*\*\*\*